

عقيقة کی حقیقت

محمد صغیر حسن مقصودی

یہ حقیقت ہے کہ اسلام کے قوانین اور قرآنی احکام و نواہی پیغمبر اسلام علیہ الصلاۃ و السلام اور صحابہ کرام رضوان اللہ علیہم اجمعین کی وساطت سے ہم تک پہنچے ہیں۔ احادیث کے ذخیرے اور قدماً امت کی تصانیف اس بات کی شاہد ہیں کہ بہت سے افعال رسالتِ مصطفیٰ صلی اللہ علیہ وسلم سے امام مالک رح تک عملًا پہنچے۔ بعض روایات خود امام مالک نے ایسی منضبط کی ہیں جن کے متعلق ان کو کہنا پڑا کہ روایت یہی ہے مگر اہل مدینہ کا عمل اس کے مطابق نہیں۔ ظاہر ہے کہ امام مالک حدیث کے آگے اہل مدینہ کے نبوی طریقہ عمل کو باطل نہ کہہ سکئے، اور خود بھی عمل میں ان کی اقتداء کرتے رہے۔ ان کا مجموعہ حدیث اولین مجموعہ ہے اور جس کی مرسل روایتیں بھی محدثین کے نزدیک مرفوع کا درجہ رکھتی ہیں کہ بعد کی بیان کردہ اسانید کے لحاظ سے ان کا سلسلہ آنحضرت صلی اللہ علیہ وسلم تک جا پہنچتا ہے، مؤطا امام مالک کے علاوہ امام اوزاعی شامی کے اقوال، امام ابو یوسف اور امام محمد کی کتابیں اس امر کی شہادت پیش کرتی ہیں کہ ان کے بیان بہت سنی ایسی حدیثیں ملتی ہیں جن کا ذکر صحاح ستہ اور بعد کے دوسرے مجامیع حدیث میں بھی موجود نہیں، اس موضوع پر پھر کبھی لکھا جائے گا اس وقت اسی موضوع سے متعلق ایک خاص مسئلے یعنی عقيقة کے متعلق کچھ عرض کرنا ہے۔

اس مقالے کی تحریک اس بات سے ہوئی کہ کچھ دن ہوئے راقم کی توجہ امام شوکانی کی مشہور عالم شرح حدیث نیل الاوطار (شرح منقى الاخبار)، طبع ثانی، ۱۹۵۲ھ/۱۳۷۱ء، مطبوعہ مصطفیٰ البانی المصری، جلد ۵، ص ۱۳۰ کی حسب ذیل عبارت کی طرف دلائی گئی:

”حکی صاحب البحر عن ابی حنینہ ان العقیقۃ جاھلیۃ محاھا الاسلام، وھذا
ان صح عنہ حمل علی انھا لم تبلغه الاحادیث الواردة فی ذلک، -“

ترجمہ : صاحب البحر نے امام ابو حنینہ سے حکایت کی ہے کہ عقیقہ زمانہ جاھلیت کی رسم ہے جس کو اسلام نے مٹادیا۔ یہ بات اگر صحیح ہے تو اس کا مفہوم یہ لیا جائے گا کہ امام ابو حنینہ کو عقیقہ کے بارے میں جو حدیثیں وارد ہوئی ہیں، نہیں پہنچیں۔

عقیقہ کی حقیقت یہ ہے کہ زمانہ جاھلیت میں جب بچہ پیدا ہوتا تو ساتویں دن ایک بکرہ ذبیح کرتے، بچے کا سر موڈتے اور جانور کا خون سر پر لگاتے، پھر اسکا نام رکھتے۔ اس رسم کا ذکر کرتے ہوئے امام علام الدین ابویکر بن مسعود کاسانی (المتوفی ۷۸۵ھ) جن کا لقب ”ملک العلماء“، تھا) نے اپنی کتاب بدائع الصنائع فی ترتیب الشرائع، جلد پنجم کے صفحہ ۶۹ پر امام محمد رحمة الله عليه سے ابو بکر کیسانی کی حکایت بیان کی ہے، کہ قربانی نے جاھلیت کے چند خون منسوخ کر دئے، جاھلیت میں عقیقہ کا رواج تھا، شروع اسلام میں لوگ اس پر عمل کرتے رہے، پھر یہ عمل قربانی کے حکم سے منسوخ ہو گیا، جاھلیت کے دو اور ذبیح تھے ایک کو رجبیہ کہتے تھے، یعنی ایک گھر والے ایک بکری رجب کے سہنی میں ذبیح کرتے، پکلتے اور کھاتے تھے، اسی طرح عتیرہ ایک دوسرا ذبیح تھا، جب اونٹی یا بکری بچہ دیتی تو پہلے بچہ کو ذبیح کرتے اور سب مل کر کھاتے تھے، امام محمد کا بیان ہے کہ اسلام میں جب قربانی کا حکم دیا گیا تو یہ تینوں طرح کے ذبیح : عقیقہ، رجبیہ، اور عتیرہ منسوخ ہو گئے۔ امام ابو حنینہ رحمة الله عليه کے نزدیک قربانی کرنا واجب ہے اور صاحبین کے نزدیک سنت مؤکدہ۔ ان ذبیحوں کے منسوخ ہونے کی دلیل ام المؤمنین حضرت عایشہ رضی الله عنہا کا فرمان ہے جسکو ہرگز آپ نے اپنے اجتہاد سے نہیں فرمایا ہوا بلکہ ایسا ہی حکم آپ نے آحضرت صلی اللہ علیہ وسلم سے سنا اور سمجھا ہو گا، آپ فرماتی ہیں :

” روی عن سیدتنا عائشہ رض انها قالت نسخ صوم رمضان کل صوم کان قبلہ، و نسخت الاضحیہ کل ذبح کان قبلہا، و نسخ غسل الجناۃ کل غسل کان قبلہ“، یعنی ام المؤمنین حضرت عایشہ رضی اللہ عنہا سے روایت کی گئی ہے، آپ نے فرمایا ”رمضان کے روزے نے اس سے قبل کے هر روزے کو مثادیا، قربانی نے اس سے پہلے کے هر قسم کے ذبح کو منسوخ کیا، اور غسل جنابت کے حکم نے پہلے کے هر طرح کے غسل کو مثادیا“۔

بنا برین امام محمد رحمة الله عليه نے فرمایا ہے کہ عقیقہ ایسا ذیجھ ہے جس کا جی چاہے کرے، جس کا جی چاہے نہ کرے (ذکر محمد فی العقیقۃ فعن شاً فعل و من شاً لم یفعل) - اور جامع صغیر میں آپ نے جو کچھ لکھا ہے اس سے تاپسندیدگی اور کراہیت ظاہر ہوتی ہے، کیونکہ عقیقہ امر زائد (فضل) تھا جس کا منسوخ ہونا اس بات کی طرف اشارہ کرتا ہے کہ مکروہ ہے، کیونکہ روزہ اور صدقہ فرض تھا، جب منسوخ ہوا تو مباح یا نفل ہونا باقی رہا - (کاسانی : بدائع جلد ۵، ص ۶۹)

علامہ کاسانی کی حسب ذیل عبارت بھی قابل غور ہے :

وقال الشافعی رض العقیقۃ سنة عن الغلام شاتان و عن الجاریۃ شاة، واحتاج بیاروی ان رسول اللہ ص عق عن الحسن و الحسین کبشا کبشا، و انا نقول انها كانت ثم نسخت بدم الاضحیہ بحدیث سیدتنا عایشہ رض، و کذا روی عن سیدنا علی رض انه قال : نسخت الاضحیہ کل دم کان قبلہا، والعقیقۃ كانت قبلہا كالعتیرة، و روی ان رسول اللہ علیہ وسلم سئل عن العقیقۃ فقال : ان الله تعالى لا يحب العقوق من شاً فليقع عن الغلام شاتین و عن الجاریۃ شاة، و هذا ينفي كون العقیقۃ سنة لانه علیه الصلوة و السلام علق العق بالمشیئۃ و هذا امارة الاباحة ، والله عز شانه اعلم -

ترجمہ : امام شافعی رض فرماتے ہیں عقیقہ سنت ہے، لڑکے کی طرف سے

دو بکریاں اور لڑکی کی طرف سے ایک بکری (ذبح کرنا چاہئے) - ان کی دلیل وہ روایت ہے جس میں بیان کیا گیا ہے کہ رسول اللہ صلی اللہ علیہ وسلم نے حضرت حسن اور حضرت حسین کی طرف سے ایک ایک میتھا (ذبح کیا) - اور ہم (یعنی احناف) کہتے ہیں کہ عقیقہ تھا، پھر قربانی کے حکم سے منسوخ ہو گیا (جس کی وضاحت) ام المؤمنین حضرت عایشہ رضی اللہ عنہا کی حدیث سے ظاہر ہے - اسی طرح حضرت علی رضی اللہ عنہ سے روایت ہے آپ نے فرمایا : قربانی کے حکم سے قبل کے هر طرح کے ذیحہ کو منسوخ (قرار دیا گیا) - اور عقیقہ بھی قربانی سے پہلے مثل عتیرہ کے تھا یعنی قربانی نے اسے منسوخ کر دیا) - روایت ہے کہ حضرت رسالت ماب صلی اللہ علیہ وسلم سے سوال کیا گیا کہ عقیقہ کا کیا حکم ہے؟ آپ ص نے فرمایا : اللہ تعالیٰ نافرمانی کو پسند نہیں کرتا ہے، جو چاہے لڑکے کی طرف سے دو بکریاں اور لڑکی کی طرف سے ایک بکری عقیقہ میں (ذبح کرے) - اس سے ظاہر ہوتا ہے کہ عقیقہ سنت نہیں کیونکہ آپ نے اسے انسان کی مرضی پر چھوڑ دیا ہے اور یہی بات اس کے مباح ہونے کی دلیل ہے والہ تعالیٰ اعلم -

عقیقہ کے اختیاری ہونے کی مزید حدیثیں امام ابو حنیفہ رحمة اللہ علیہ سے حسب ذیل روایت کی گئی ہیں : (دیکھئے مرتضی زیدی : عقود الجواهر المنیقة، ج ۲، ص ۹۲) -

”ابو حنیفۃ عن حماد عن ابراهیم انه قال كانت العقيقة في الجاهلية فلما جاء الاسلام رفضت، كذا رواه محمد بن الحسن في الاثار عنه، قال وبه نأخذ -“

ابو حنیفۃ عن زید بن اسلم عن ابی قتادة رضی اللہ عنہ قال قال النبي صلی اللہ علیہ وسلم لا احب العقوق، کذا رواه طلحة من طریق عبدالله بن الزیبر عنہ، قال و رواه الصبلت بن الحجاج عن ابی حنیفۃ عن زید بن اسلم، فقال سئل النبي صلی اللہ علیہ وسلم عن العقيقة، فقال لا احبها ولم یذكر ابا قتادة، و کذا رواه ابو

یوسف عنہ و رواہ ابن المظفر من طریق محمد بن واصل ابن اسلام عنہ عن زید بن اسلم قال : مثل النبی صلی اللہ علیہ وسلم عن العقیقة قال لا احب العقوق کانه کرہ الاسم -

ترجمہ : امام ابو حنیفہ رحمہ نے حماد سے انہوں نے ابراہیم سے روایت کی، انہوں نے کہا عقیقہ جاہلیت میں (رأی) تھا، جب اسلام آیا ، تو چھوڑ دیا گیا، امام محمد بن حسن نے اپنی کتاب الاثار میں ایسے ہی روایت کی ہے، اور فرمایا کہ ہم لوگ اسی کو لیتے ہیں ، امام ابو حنیفہ نے زید بن اسلم سے اور انہوں نے ابو قتادہ رضہ سے روایت کی، انہوں نے کہا حضرت بنی کریم صلی اللہ علیہ وسلم نے فرمایا، میں عقوق (نافرمانی) کو پسند نہیں کرتا - ایسے ہی طلحہ نے حضرت عبداللہ بن زبیر کے طریق سے روایت کی، طلحہ نے کہا اس کو صلت بن الحجاج نے امام ابو حنیفہ سے بواسطہ زید بن اسلم روایت کیا، فرمایا، نبی صلی اللہ علیہ وسلم سے عقیقہ کے بارے میں سوال کیا گیا، آپ نے فرمایا میں اس کو پسند نہیں کرتا، (راوی) نے ابو قتادہ کا ذکر نہیں کیا، ایسی ہی روایت ان (زید) سے امام ابو یوسف نے بیان کی، اور این مظفر نے محمد بن واصل ابن اسلم کے طریق سے زید بن اسلم سے بیان کیا، فرمایا : حضرت نبی صلی اللہ علیہ وسلم سے عقیقہ کے بارے میں سوال کیا گیا تو آپ نے فرمایا میں عقوق (عقیقہ کرنے) کو پسند نہیں کرتا، گویا آپ نے اس نام (عقیقہ) کو ناپسند فرمایا -

روایات مذکورہ بالا سے یہ بات واضح ہے کہ احناف کا مسلک عقیقہ کے بارے میں صحابۃ کرام رضوان اللہ علیہم اجمعین کے بیان کردہ آثار و احادیث پر مبنی ہے - تاریخ شاہد ہے کہ امام ابو حنیفہ رحمة اللہ علیہ اور صاحبین عہد صحابہ سے زیادہ قریب تھے، اور ان کی کتابیں ایسے آثار و احادیث پر مشتمل ہیں جن کا وجود تیسری اور چوتھی صدی ھجری کے مجامیع حدیث میں کلام یا جزوآ نفقود ہے - امام صاحب کے نوجوان معاصر امام مالک ہیں جن

کی کتاب مؤطا اولین مجموعہ حدیث ہے۔ ظاہر ہے کہ امام مالک کا قول احادیث نبوی کے خلاف نہیں ہو سکتا۔ امام مالک کے نزدیک عقیقہ سنت ہے۔ اور اگرچہ حسن بصری رحمة الله عليه کے نزدیک عقیقہ واجب ہے، ان کی اور قتادہ کی رائے ہے کہ لڑکی کی طرف سے عقیقہ نہیں کیا جائے۔ ساتھ ہی حسن بصری اور ابن سیرین کا قول ہے کہ اضحیہ (قربانی) عقیقہ کے لئے کافی ہے، یعنی اگر کوئی قربانی کرے تو پھر عقیقہ کرنے کی ضرورت نہیں (دیکھئے کتاب اختلاف الصحابة و التابعين، نسخہ مصورة، ادارہ هذا، ورق ۱۳۲ : وہی (العقیقۃ) سنت عند اکثر اهل العلم، و هو قول مالک و احمد رح، و قال ابو حنیفة و اصحابہ لیست بستة ، ویحکی عن الحسن انها واجبة، وهو مذهب داؤد . و اختلفوا فی التسویة بین الغلام و الجاریة، فكان الحسن و قتادة لا يریان عن الجاریة عقیقۃ، و مذهب قوم الی التسویة بینهما عن کل واحد شاہ -

ترجمہ: اکثر اہل علم کے نزدیک عقیقہ سنت ہے، امام مالک اور امام احمد کا قول یہی ہے، امام ابو حنیفہ اور ان کے اصحاب فرماتے ہیں کہ سنت نہیں۔ حسن بصری سے حکایت کی جاتی ہے کہ عقیقہ واجب ہے، اور یہی مذهب داؤد کا بھی ہے۔ لوگوں کا اس بارے میں اختلاف ہے کہ لڑکا اور لڑکی دونوں کی طرف سے برابر برابر عقیقہ دیا جائے۔ حسن بصری اور قتادہ کی رائے ہے کہ لڑکی کی طرف سے عقیقہ نہیں ہے۔ اور ایک جماعت اس بات کی طرف گئی ہے کہ دونوں کے دریان برابری ہے، ہر ایک کی طرف سے ایک ایک بکری ذبح کی جائے، -

صاحبین رح کے بعد سب سے قدیم حنفی تالیف امام طحاوی کی اختلاف الفقہاء جلد اول ہے۔ (دیکھئے صفحہ ۸۹، ۹۰، شایع کردہ ادارہ تحقیقات اسلامی، اسلام آباد) باب ”فی العقیقۃ“، کا پورا ترجمہ حسب ذیل ہے :

”امام محمد رح نے املہ“ میں کہا ہے کہ عقیقہ نفل ہے، اس

کا رواج جاہلیت کے زمانہ میں تھا مسلمان ابتداً اسلام میں عقیقہ کرنے رہے، پھر قربانی کے ذیعہ نے اس (عقیقہ) کو منسوخ کر دیا تو جو چاہے عقیقہ کرے جو چاہے نہ کرے۔ امام مالک یتیم کی طرف سے عقیقہ اور قربانی دینے کا حکم دیتے ہیں ”اور امام مالک اس قول کو بھی ذکر کرنے ہیں کہ عقیقہ کرنا مستحب ہے، اگرچہ ایک چڑیا ذبح کر کے عقیقہ کیا جائے۔

امام مالک نے یہ بھی کہا ہے کہ کسی کا عقیقہ چڑیا سے نہیں ادا کیا جاتا ہے کیونکہ اللہ تعالیٰ نے ”فرما�ا کہ چوبائیے جانوروں میں سے جو کچھ اللہ تعالیٰ نے رزق دیا ہے، ذبح کیا جائے۔

امام مالک نے یہ بھی کہا ہے کہ کسی کی طرف سے ساتویں دن سے پیشتر عقیقہ نہ دیا جائے۔ اور اگر ساتویں دن سے پہلے بچہ مر گیا، تو عقیقہ اس کا نہ دیا جائے گا۔ اور نہ بڑے کی طرف سے عقیقہ دیا جائے۔ اور ساتویں ہی دن دوپھر کے وقت عقیقہ دیا جائے۔ کہ یہی وقت قربانی کے جانوروں کا ہے، ان کا گوشت گھر والی کھائیں اور پڑوسیوں کو کھلانیں۔

امام ثوری فرماتے ہیں کہ واجب نہیں، اگر عقیقہ کیا جائے تو اچھا ہے، (استعباب کی طرف مائل ہیں)۔

امام اوزاعی فرماتے ہیں کہ رسول اللہ صلی اللہ علیہ وسلم کی سنتوں میں سے ایک ست ہے، اور لڑکے کا سر نہ مونٹا جائے گا۔

”لیث فرماتے ہیں اگر (جانور) مہیا نہ ہو سکے کہ سات دنوں میں عقیقہ کیا جائے تو اس کے بعد عقیقہ کرنے میں کوئی مضایقہ نہیں، اور سات دنوں کے بعد واجب نہیں ہے کہ کسی کا عقیقہ کیا جائے“۔

”امام مالک فرماتے ہیں کہ لڑکے اور لڑکی کی طرف سے عقیقہ کیا جائے گا جیسا کہ حضرت نبی کریم صلی اللہ علیہ وسلم سے روایت ہے : ام کرز کعبیہ کی روایت ہے نبی کریم صلی اللہ علیہ وسلم سے کہ لڑکے کی طرف سے دو بکریان اور لڑکی کی طرف سے ایک بکری عقیقہ کیا جائے ۔

حضرت ابن عباس رض سے روایت ہے کہ حضرت پیغمبر صلی اللہ علیہ وسلم نے حسن رض کی طرف سے ایک مینڈھا اور حسین رض کی طرف سے ایک مینڈھا عقیقہ دیا ۔

حضرت حسن (بصری) سمرہ سے اور وہ حضرت نبی کریم صلی اللہ علیہ وسلم سے روایت کرتے ہیں کہ لڑکا اپنے عقیقہ کے عوض گروی رکھا ہوا ہے، تو اس کی طرف سے ساتویں دن ذبح کیا جائے اور سر موٹنا جائے اور نام رکھا جائے ۔

یزید بن عبدالمزنی اپنے باپ سے آنحضرت صلی اللہ علیہ وسلم سے روایت کرتے ہیں کہ حضور نے فرمایا کہ لڑکے کی طرف سے عقیقہ کیا جائے، اور بچے کا سر خون آلود نہ کیا جائے ۔“

ان روایات سے یہ امر واضح ہے کہ تابعین جو صحابہ سے قریب تھے باستثنہ امام حسن بصری و جوب کے قائل نہیں، اور لڑکی کے عقیقہ کا انکار امام حسن بصری اور قتادہ دونوں سے ثابت ہے، اس طرح حسن بصری کا قول صرف لڑکے کے حق میں باقی رہتا ہے ۔

دوسرًا قابل غور نکتہ یہ ہے کہ بہت سے آثار و احادیث دال ہیں کہ عقیقہ کے لئے لڑکا اور لڑکی میں کوتی امتیاز نہیں، ایک ایک بکری دینا کافی ہے، البتہ بعض احادیث و آثار سے یہ ظاہر ہوتا ہے کہ لڑکے کی طرف سے دو بکریان ذبح کرے ۔ حالانکہ قربانی میں یا حج کے ایام میں دم دینے میں

یا دوسری عبادات میں یہاں تک کہ زکوٰۃ کے نصاب میں بھی کبھی کسی روایت سے کسی طرح کا امتیاز ثابت نہیں ۔

تیسرا نکتہ قابل اعتنا یہ ہے کہ احادیث کی روایتیں دوسری صدی سے کثرت طرق کے ساتھ زیادہ سے زیادہ قبولیت حاصل کرنے لگیں، اور بعض احادیث بوجہ کثرت اسانید یا دوسری وجوہ کی بنا پر محدثین کے یہاں نسبتاً زیادہ مقبولیت حاصل کر گئیں، اور بعد کے قرون میں صحابہ کرام اور خود پیغمبر اسلام صلی اللہ علیہ وسلم کے عملی طریقے مباند پڑنے لگئے، صرف یہی نہیں بلکہ بہت سے اعمال اور حضور ص کی سنتیں محدثین کے یہاں رفتہ رفتہ کثرت اسانید والی اقوال و افعال کے مقابل میں مستور و محجوب ہونے لگیں ۔ منجملہ دیگر بے شمار امثالہ کے خود قربانی اور عقیقہ کا مسئلہ بطور مثال قابل غور ہے کہ اس کے متعلق کچھ اقوال و آثار یا ان کشے جا چکے، مزید تفصیل کے لئے امام طحاوی کے بعد کے حنفی امام ابو بکر جصاص رازی کی کتاب احکام القرآن (ج ۳، ص ۲۳۸ - ۲۵۰) سے اقتباسات پیش کشے جاتے ہیں ۔

”فقہا کے مابین قربانی کے واجب ہونے میں مختلف اقوال ہیں، امام شعبی ابو سریعہ سے روایت کرتے ہیں : کہا میں نے ابو بکر اور عمر رضی اللہ عنہما کو دیکھا کہ وہ دونوں قربانی نہیں کرتے تھے ۔ عکرمہ (تابعی) فرماتے ہیں کہ این عباس رضی اللہ عنہ مجھ کو یوم اضیحی میں دو درهم کا گوشت خریدنے کو بھیختئے، اور فرماتے جو تم سے پوچھئے، کہہ دو یہ این عباس (رضی اللہ عنہ) کی قربانی ہے ۔ آین عمر رضی اللہ عنہ فرماتے ہیں کہ قربانی حتمی (یقینی) نہیں بلکہ سنت اور نیک عمل ہے، (نوٹ : ان اقوال پر عمل کرنے اور ان سے راہنمائی حاصل کرنے سے پہلے یہ ضروری ہے کہ تاریخی حقایق کو پیش نظر رکھیں، یہ ایک تاریخی حقیقت ہے کہ حضرت ابو بکر رض اور حضرت عمر رضے

اپنے پیچھے خلافت کے بعد بھی اتنا کم مال چھوڑا جس کی نظیر اقوام عالم کی تاریخ میں نہیں ملتی، کیونکہ یہ دونوں حضرات اپنا سب کچھ مسلمانوں کی بھلائی اور دینی خدمت کے لئے خرچ کر دیتے تھے، ان کے پاس اتنا بچتا ہی کب تھا کہ قربانی کرتے۔ قربانی تو صاحب نصاب پر واجب ہے، ایسے لوگوں پر واجب نہیں جن پر زکواہ فرض نہ ہو۔ ایسے حضرات جو حضرت ابو بکر رضی اور حضرت عمر رضی کی مثالیں پیش کر کے لوگوں کو قربانی سے باز رکھنا چاہتے ہیں وہ درحقیقت لوگوں کو گمراہ کرنا چاہتے ہیں۔ البتہ بعض مالدار بھی اپنے غریب پڑوسیوں کی خاطر اور ان کی امداد کے لئے کبھی کبھی قربانی ترک کر دیتے تھے جن کی تعداد بہت کم ہے اور ایسی شخصی آراء پر آثار صحابہ اور سنت نبوی کے مقابل میں عمل نہیں کیا جاسکتا، جیسے ابو مسعود انصاری کا قول آگے آتا ہے:-

”ابو مسعود انصاری فرماتے ہیں:- میں البتہ (اضحی) چھوڑ دیتا ہوں، اور میں مالدار ہوں، اس ڈر سے کہ کہیں میرے پڑوسی یہ نہ سمجھیں کہ یہ مجھ پر حتمی ہے۔ (نوٹ:- اس قول کا یہ مفہوم بھی ہو سکتا ہے کہ اپنے پڑوسیوں سے اپنے مال و دولت کو چھپانا چاہتے تھے تاکہ مدد کے لئے انہیں تنگ نہ کریں۔ یا انہیں استطاعات نہ ہونے پر احساس کمتری نہ ہو۔)

”ابراهیم نجعی فرماتے ہیں کہ قربانی واجب ہے، مسافر پر واجب نہیں، ان سے یہ روایت ثابت ہے، کہتے تھے جب لوگ (اپنے گھروں میں) حاضر ہوتے تو قربانی کرتے اور جب حالت سفر میں ہوتے تو قربانی نہیں کرتے تھے۔ یحیی بن یمان بواسطہ سعید بن عبدالعزیز مکحول سے روایت کرتے ہیں کہ قربانی واجب ہے، امام ابو حنیفہ، محمد اور زفر کا قول ہے کہ قربانی مقیم مالداروں پر عام ازین کہ شہری

ہوں یا قروی (دیہاتی) واجب ہے، مسافروں پر واجب نہیں، اگرچہ مسافر مالدار ہوں، اور مالداری کی حد یہ ہے کہ اتنی دولت ہو کہ مالک پر صدقۃ فطر واجب ہو، (یعنی بروقت اتنی دولت جمع ہو جائے کہ اگر وہ رقم سال بھر رہے تو زکات واجب ہو جائے)۔ امام ابو یوسف سے بھی ایک قول ایسا ہی ثابت ہے، دوسری روایت یہ ہے کہ قربانی واجب نہیں سنت ہے۔ اور امام مالک کا قول یہ ہے کہ مسافر ہو یا مقیم (مالدار ہونے پر) ضروری ہے اور بلا عذر ترک کرے تو برا کرتا ہے۔ امام ثوری اور امام شافعی فرماتے ہیں کہ یہ واجب نہیں ہے، امام ثوری کا ایک قول یہ بھی ہے کہ اس کے ترک کرنے میں مضائقہ نہیں، اور عبداللہ بن الحسن کہتے ہیں کہ قربانی کی رقم اپنے باپ (حتاج) کو اگر دے دے تو قربانی کرنے سے میرے نزدیک زیادہ پسندیدہ ہے۔“

یہاں قربانی کے متعلق اقوال مذکورہ بیان کرنے کا مقصد یہ ہے کہ فقہاء قدیم اپنے عہد کے اہل علم و بصیرت اور سنن متوارہ کے پیش نظر عام امت کی رہنمائی کے لئے اپنے فیصلوں کا اظہار کیا کرتے تھے، اور ان تعزیزیہ کئے ہوئے احکام میں روز افزوں آثار و احادیث کی روایت کے پیش نظر محدثین اپنے اپنے اقوال و فیصلے منضبط کرتے تھے، آئینے آپکی توجہ پھر عقیقہ کے نسخ والے دونوں آثار جنکی نسبت ام المؤمنین حضرت عایشہ اور حضرت علی رضی اللہ عنہما کی طرف کی گئی ہے اور علامہ کلسانی کے اقتباس کے ذیل میں بیان کئے جا چکے ہیں، کی طرف منعطف کی جاتی ہے، امام ابویکر رازی نے (احکام القرآن، جلد ۳، ص ۲۸۹) عقیقہ کے لئے اضحیہ کے ناسخ ہونے کا ذکر اس طرح کیا ہے:

”قربانی کے وجوب کی دلیل میں اس روایت کیا پیش کیا جاتا ہے جس

کو جابر جعفی بنے ابو جعفر سے روایت کیا ہے، قال: نسخت الاضحیہ کل ذبیح
کان قبلہ و نسخت الزکۃ کل زکۃ کانت قبلہ، و نسخ صوم رمضان کل صوم کان
قبلہ، و نسخ غسل الجنابة کل غسل کان قبلہ، قالوا فهذا یدل علی وجوب الاضحی
لانہ نسخ بہ ما کان قبلہ ولا یکون المنسوخ بہ الا واجب، الاتری ان کل ما ذکرہ
انہ ناسخ لما قبلہ فهو فرض او واجب،، قربانی ہر اس ذبیح کی ناسخ ہوئی
جو قربانی سے قبل کیا جاتا تھا، زکات نے قبل کے زکات و صدقہ کو منسوخ
کر دیا، اور رمضان کے روزے سے قبل کا روزہ، اور غسل جنابت سے قبل کا غسل
منسوخ نہیں، لوگ کہتے ہیں کہ یہ قربانی کے وجوب پر دلیل ہے، کیونکہ
اس کی وجہ سے قبل کی رسم منسوخ ہو گئی اور (عام طور پر) کوئی چیز واجب
ہی سے منسوخ قرار پاتی ہے، کیونکہ اس روایت میں ہر ناسخ چیز یا تو فرض
ہے یا واجب، -

ان احادیث و آثار سے نسخ کی روایتوں کی تقویت ہوتی ہے، مولانا عبدالحی
لکھنؤی رحمة الله عليه نے مؤطاً محمد کے حاشیہ التعلیق المجدد (طبع یوسفی)
صفحہ ۲۹۱ پر ان روایات کی مزید تحقیق کی ہے، چنانچہ ان کا بیان ہے کہ
حدیث نسخ دارقطنی اور پھر یہقی نے اپنے اپنے سن میں اس طرح روایت کی
ہے : ”عن المسیب بن شریک عن عقبة بن الیقظان عن الشعیب عن مسروق عن
علی قال رسول الله صلی اللہ علیہ وسلم نسخت الزکۃ کل صدقة و نسخ صوم
رمضان کل صوم و نسخ غسل الجنابة کل غسل و نسخت الاضحی کل ذبیح :
ترجمہ : مسیب بن شریک ، عقبہ بن الیقظان ، شعیب اور مسروق کی وساطت سے
حضرت علی رضے روایت ہے آپ نے فرمایا رسول اللہ صلی اللہ علیہ وسلم نے فرمایا
زکات نے ہر قسم کے صدقہ کو، اور رمضان کے روزہ نے ہر روزہ کو اور غسل
جنابت نے ہر غسل کو، اور قربانی نے ہر قسم کے ذبیحہ کو منسوخ کر دیا، -

البته دارقطنی اور یہقی دونوں نے اس حدیث کو ضعیف کہا ہے -

دارقطنی کا قول ہے کہ مسیب بن شریک اور عقبہ متروک ہیں، اور عبدالرزاق نے اپنی کتاب مصنف میں نکاح کے آخر میں حسب بیان عینی و زیلی و این حجر اس حدیث کو حضرت علی رضہ پر موقوف بتایا ہے۔ بہر کیف مولانا لکھنؤی رحمۃ اللہ علیہ نے عقیقہ کے متعلق دوسری احادیث کی بنا پر عقیقہ کے استحباب کی طرف میلان کا اظہار کیا ہے۔ امام ابویکر رازی نے بھی قربانی کے ضروری ہونے اور وجوب پر دلالت کرنے والی روایتوں کو بیان کیا ہے، اور یہ سب حدیثیں صحاح سنت کے اکثر مجامیع میں مذکور ہیں۔ اسی طرح عقیقہ کے متعلق بھی بہت سی احادیث کتب حدیث میں مذکور ہیں۔ اب سوال یہ پیدا ہوتا ہے کہ آخر حضرت امام ابو حنیفہ اور حضرت امام مالک رضی اللہ عنہما سے یہ ساری حدیثیں کیونکر مستور رہیں، یا ان حدیثوں کو امام ابو یوسف، امام اوزاعی، مکحول شامی اور محمد بن حسن الشیبانی نے کیوں نظر انداز کر دیا، اور صرف ان حدیثوں کو کیوں نقل کیا جن سے ان کا مسلک ہم آہنگ تھا، پھر ایک دوسرا سوال یہ پیدا ہوتا ہے کہ آخر مختلف مقامات میں ہونے کے باوجود ان حضرات سے استحباب و وجوب والی حدیثیں کیونکر رہ گئیں؟ ہمیں ان حضرات کے ورع و تقوی، امانت و دیانت، صداقت و ایمانداری کا ہوا ریقین ہے، اور یہ کسی طرح باور نہیں کیا جاسکتا کہ ان ائمہ مجتهدین نے، نعوذ بالله قصدًا اپنے مسلک کے خلاف مضامین کی احادیث کو ترک کر دیا۔ حاشا و کلا! اس کا کسی طرح ادنی گمان بھی نہیں کیا جاسکتا۔

پھر جب امام شوکانی کی بیان کردہ حکایت پر غور کرتے ہیں جس میں یہ الفاظ مذکور ہیں کہ امام ابو حنیفہ نے عقیقہ کے متعلق یہ فرمایا کہ جاہلیت کی ایک رسم تھی جس کو اسلام نے مٹا دیا، (و حکی صاحب الہجر عن ائمہ حنفیۃ ان العقیقۃ جاہلیۃ محاہا الاسلام نیل الاوطار،الجزء الخامس، ص ۱۲۰)۔ گو یہ روایت امام محمد کی نسبت سے الاثار اور مؤٹا امام محمد میں موجود ہے اور کاسانی کے یہاں اس کے مأخذ کا پتہ اس طرح ملتا ہے کہ ام

المؤمنین حضرت عایشہ اور حضرت علی رضی اللہ عنہما کی روایتوں کے مطابق عقیقہ کا منسوخ ہونا اور اس کا مباح ہونا ظاہر ہوتا ہے، جس کی تفصیل مختلف ائمہ مجتهدین کے اقوال کے تجزیہ کے ساتھ گزر چکی۔ البته حیرت اس بات پر ہے کہ آخر امام ابو حنیفہ کی طرف جس قول کی نسبت صاحب البحر کی حکایت کے ضمن میں کی گئی ہے کسی دوسرے مأخذ میں کیوں نہیں ملتا؟

کتاب محلہ بالا البحر الزخار الجامع لمذاهب علماء الامصار، تالیف احمد بن یحییٰ بن المرتضی (المتوفی ۸۳۰ھ) مکتبہ الغانجی، جلد ۴، صفحہ ۳۲۳، کی عبارت حسب ذیل ہے: ”(محمد) كانت فى الجاهلية و صدر الاسلام، فسخت بالاضحية، قلنا: لا دليل على النسخ بل هي بدعة، اذهى جاهلية محاها الاسلام“، (امام محمد) عقیقہ جاہلیت میں تھا اور شروع اسلام میں قربانی سے منسوخ ہو گیا، ہم کہتے ہیں کہ نسخ پر کوئی دلیل نہیں ہے، بلکہ یہ ایک بدعت تھی جس کو اسلام نے مٹا دیا، غرض اس قول کا انتساب امام ابو حنیفہ کی طرف صحیح نہیں اور غالباً یہ امام شوکانی کا اضافہ ہے۔

امام ابن حزم کی محلی (جزء ۲، ص ۵۳۳)، امام شعرانی کی میزان الکبری (ج ۲، ص ۵۸) میں وجوب و استعجاب و اباحت پر مشتمل مختلف ائمہ کے اقوال مذکور ہیں، مگر امام ابو حنیفہ کا قول جو زیر نظر ہے کہیں مذکور نہیں، اور نہ کہیں کتاب الام میں اس کا سراغ مل سکا، حالانکہ اس فقهی دائرة المعارف میں ائمہ کے اختلافی اقوال بکثرت مذکور ہوئے ہیں۔

ان تاریخی حقایق کے پیش نظر راقم الحروف کی یہ توجیہ بعید از قیاس نہیں معلوم ہوتی کہ قرن اول و ثانی میں جو احادیث معمول بہا تھیں۔ بعد کے قرون اولی میں محدثین کے یہاں منضبط نہ ہوسکیں، یا اول وثانی قرون میں فہماً و محدثین نے جن روایات کو ضبط کیا اور جن سے مسائل کا استنباط کیا سیاسی دینی اور اعتقادی اختلافات کے روئما ہونے کے بعد ان روایات کی جگہ بیشمار

دوسری روایتوں نے لے لی، اس طرح فقہاً و محدثین کے گروہ ظاہر ہوئے اور دونوں کے درمیان خلیج وسیع سے وسیع تر ہوتی گئی۔ اس نتیجہ سے ارباب ظواہر کے مسلک ضرور معرض خطر میں پڑھاتے ہیں، مگر محدثین و مجتہدین کے اختلافی مسائل کے سمجھنے میں بڑی مدد ملتی ہے، اور ان کا حل بسہولت تمام میسر ہو جاتا ہے، نیز ان تحقیقات سے بہت سے حل طلب مشکل مسائل کی نقاب کشائی ہوتی ہے، اور مستشرقین کے بے شمار شکوک و شبہات کا بالکلید ازالہ ہو جاتا ہے۔

اللهم ارنا الحق حقاً وارزقنا اكتسابه، و ارنا الباطل باطلًا وارزقنا اجتنابه۔

